


राएवक्ष बेनीपुरी का जन्म बिहार के मुजफ़्फ़रपुर जिले के 
बेनीपुर गाँव में सन्‌ 899 में हुआ। माता-पिता का निधन 
बचपन में ही हो जाने के कारण जीवन के आरंभिक वर्ष 
अभावों-कठिनाइयों और संघर्षों में बीते। दसवीं तक की शिक्षा 
प्राप्त करने के बाद वे सन्‌ ।920 में राष्ट्रीय स्वाधीनता 
आंदोलन से सक्रिय रूप से जुड़ गए। कई बार जेल भी गए। 

उनका देहावसान सन्‌ ।968 में हुआ। 
।5 वर्ष की अवस्था में बेनीपुरी जी की रचनाएँ पत्र-पत्रिकाओं 


में छपने लगीं। वे बेहद प्रतिभाशाली पत्रकार थे। उन्होंने अनेक ह 


दैनिक, साप्ताहिक एवं मासिक पत्र-पत्रिकाओं का संपादन 
किया, जिनमें तरुण भारत, किसान मित्र, बालक, युवक, 
योगी, जनता, जनवाणी और नयी धारा उल्लेखनीय हैं। 

गद्य को विविध विधाओं में उनके लेखन को व्यापक 
प्रतिष्ठा मिली। उनका पूरा साहित्य बेनीपुरी रचनावली के 
आठ खंडों में प्रकाशित है। उनकी रचना-यात्रा के महत्त्वपूर्ण 
पड़ाव हैं-पतितों के देश में (उपन्यास); चिता के फूल 
(कहानी); अंबपाली (नाटक); माटी की मूरतें (रेखाचित्र); 
पैरों में पंख बाँधकर (यात्रा-वृत्तांत); ज़ंजीरें और दीवारें 
(संस्मरण) आदि। उनको रचनाओं में स्वाधीनता की चेतना, 
मनुष्यता की चिता और इतिहास की युगानुरूप व्याख्या है। 
विशिष्ट शैलीकार होने के कारण उन्हें “कलम का जादूगर' 
कहा जाता है। 

a बालगोबिन भगत रेखाचित्र के माध्यम से लेखक ने एक ऐसे विलक्षण चरित्र का 
ER उद्घाटन किया है जो मनुष्यता, लोक सस्कृति और सामूहिक चेतना का प्रतीक है। 
ठे वेशभूषा या बाह्य अनुष्ठाना से कोई सन्यासी नहीं होता, सन्यास का आधार जीवन के 
oe मानवीय सरोकार होते हैं। बालगोबिन भगत इसी आधार पर लेखक को सन्यासी लगते 

हैं। यह पाठ सामाजिक रूढ़ियों पर भी प्रहार करता है। इस रेखाचित्र की एक विशेषता 
हि यह है कि बालगोबिन भगत के माध्यम से ग्रामीण जीवन की सजीव झाँकी देखने को 

बालगोबिन भगत मँँझोले कद के गोरे-चिट्टे आदमी थे। साठ से ऊपर के ही होंगे। बाल पक 
गए थे। लंबी दाढ़ी या जटाजूट तो नहीं रखते थे, किंतु हमेशा उनका चेहरा सफ़ेद बालों से 
ही जगमग किए रहता। कपड़े बिलकुल कम पहनते। कमर में एक लंगोटी-मात्र और सिर 
में कबीरपंथियों को-सी कनफटी टोपी। जब जाड़ा आता, एक काली कमली ऊपर से ओढे 
रहते। मस्तक पर हमेशा चमकता हुआ रामानंदी चंदन, जो नाक के एक छोर से ही, औरतों 
के टीके की तरह, शुरू होता। गले में तुलसी को जड़ों की एक बेडौल माला बाँधे रहते। 

ऊपर को तसवीर से यह नहीं माना जाए कि बालगोबिन भगत साधु थे। नहीं, बिलकुल 
गृहस्थ! उनकी गृहिणी की तो मुझे याद नहीं, उनके बेटे और पतोहू को तो मैंने देखा था। थोड़ी 
खेतीबारी भी थी, एक अच्छा साफ़-सुथरा मकान भी था। 

किंतु, खेतीबारी करते, परिवार रखते भी, बालगोबिन भगत साधु थे-साधु को सब 
परिभाषाओं में खरे उतरनेवाले। कबीर को 'साहब' मानते थे, उन्हीं के गीतों को गाते, उन्हीं 
के आदेशों पर चलते। कभी झूठ नहीं बोलते, खरा व्यवहार रखते। किसी से भी दो-टूक बात 
करने में संकोच नहीं करते, न किसी से खामखाह झगड़ा मोल लेते। किसी की चीज़ नहीं 
छूते, न बिना पूछे व्यवहार में लाते। इस नियम को कभी-कभी इतनी बारीकी तक ले जाते 
कि लोगों को कुतूहल होता!-कभी वह दूसरे के खेत में शौच के लिए भी नहीं बैठते! बह 
गृहस्थ थे; लेकिन उनकी सब चीज 'साहब' की थी। जो कुछ खेत में पैदा होता, सिर पर 
लादकर पहले उसे साहब के दरबार में ले जाते-जो उनके घर से चार कोस दूर पर था-एक 
कबीरपंथी मठ से मतलब! वह दरबार में 'भेंट' रूप रख लिया जाकर 'प्रसाद' रूप में जो 
उन्हें मिलता, उसे घर लाते और उसी से गुजर चलाते! 

इन सबके ऊपर, में तो मुग्ध था उनके मधुर गान पर-जो सदा-सर्वदा ही सुनने को 
मिलते। कबीर के वे सीधे-सादे पद, जो उनके कंठ से निकलकर सजीव हो उठते। 

आसाढ़ की रिमझिम है। समूचा गाँव खेतों में उतर पड़ा है। कहीं हल चल रहे हैं; कहीं 
रोपनी हो रही है। धान के पानी-भरे खेतों में बच्चे उछल रहे हैं। औरतें कलेवा लेकर मेंड 

पर बैठी हैं। आसमान बादल से घिरा; धूप का नाम नहीं। ठंडी पुरवाई चल रही। ऐसे ही समय 
आपके कानों में एक स्वर-तरंग झंकार-सी कर उठी। यह क्या हे-यह कौन है! यह पूछना 
न पडेगा। बालगोबिन भगत समूचा शरीर कीचड़ में लिथडे, अपने खेत में रोपनी कर रहे हें। 
उनकी अँगुली एक-एक धान के पौधे को, पंक्तिबद्ध, खेत में बिठा रही है। उनका कंठ 
एक-एक शब्द को संगीत के जीने पर चढ़ाकर कुछ को ऊपर, स्वर्ग की ओर भेज रहा है 
और कुछ को इस पृथ्वी की मिट्टी पर खड़े लोगों के कानों की ओर! बच्चे खेलते हुए झूम 
उठते हैं; मेंड पर खड़ी औरतों के होंठ काँप उठते हैं, वे गुनगुनाने लगती हैं; हलवाहों के 
पैर ताल से उठने लगते हैं; रोपनी करनेवालों की अँगुलियाँ एक अजीब क्रम से चलने लगती 
हैं! बालगोबिन भगत का यह संगीत है या जाद्‌! 

भादो की वह अँधेरी अधरतिया। अभी, थोड़ी ही देर पहले मुसलधार वर्षा खत्म हुई है। 
बादलों को गरज, बिजली की तड़प में आपने कुछ नहीं सुना हो, किंतु अब झिल्ली की 
झंकार या दादुरों को टर्र-टर्र बालगोबिन भगत के संगीत को अपने कोलाहल में डुबो नहीं 
सकतीं। उनकी खँजडी डिमक-डिमक बज रही है और बे गा रहे हैं-“गोदी में पियवा, चमक 
उठे सखिया, चिहँक उठे ना!” 
हाँ, पिया तो गोद में ही है, किंतु 
वह समझती है, वह अकेली है, 
चमक उठती है, चिहुँक उठती 
है। उसी भरे-बादलों वाले भादो 
को आधी रात में उनका यह 
गाना अँधेरे में अकस्मात कौंध 
उठने वाली बिजली की तरह 
किसे न चौंका देता? अरे, अब 
सारा संसार निस्तब्धता में सोया 
है, बालगोबिन भगत का संगीत 
जाग रहा है, जगा रहा है!-तेरी 
गठरी में लागा चोर, मुसाफिर 
जाग जरा! 

कातिक आया नहीं कि 
बालगोबिन भगत की प्रभातियाँ 
रै शुरू हुई, जो फागुन तक चला 
. करतीं। इन दिनों वह सबेरे ही 

उठते। न जाने किस वक्‍त जगकर वह नदी-स्नान को जाते-गाँव से दो मील दूर! वहाँ से 
नहा-धोकर लौटते और गाँव के बाहर ही, पोखरे के ऊँचे भिडे पर, अपनी खँजड़ी लेकर जा 
बैठते और अपने गाने टेरने लगते। मैं शुरू से ही देर तक सोनेवाला हूँ, किंतु, एक दिन, माघ 
की उस दाँत किटकिटानेवाली भोर में भी, उनका संगीत मुझे पोखरे पर ले गया था। अभी 
आसमान के तारों के दीपक बुझे नहीं थे। हाँ, पूरब में लोही लग गई थी जिसकी लालिमा 
को शुक्र तारा और बढ़ा रहा था। खेत, बगीचा, घर-सब पर कुहासा छा रहा था। सारा 
वातावरण अजीब रहस्य से आवृत मालूम पड़ता था। उस रहस्यमय वातावरण में एक कुश 
की चटाई पर पूरब मुँह, काली कमली ओढे, बालगोबिन भगत अपनी खँजड़ी लिए बैठे थे। 
उनके मुँह से शब्दों का ताँता लगा था, उनकी अँगुलियाँ खँजडी पर लगातार चल रही थीं। 
गाते-गाते इतने मस्त हो जाते, इतने सुरूर में आते, उत्तेजित हो उठते कि मालूम होता, अब 
खड़े हो जाएँगे। कमली तो बार-बार सिर से नीचे सरक जाती। में जाडे से कँपकंपा रहा था, 
किंतु तारे की छाँव में भी उनके मस्तक के श्रमबिंदु, जब-तब, चमक ही पड़ते। 

गर्मियों में उनकी 'संझा' कितनी उमसभरी शाम को न शीतल करती! अपने घर के 
आँगन में आसन जमा बेठते। गाँव के उनके कुछ प्रेमी भी जुट जाते। खँजड़ियों और करतालों 
को भरमार हो जाती। एक पद बालगोबिन भगत कह जाते, उनकी प्रेमी-मंडली उसे दुहराती, 
तिहराती। धीरे-धीरे स्वर ऊँचा होने लगता-एक निश्चित ताल, एक निश्चित गति से। उस 
ताल-स्वर के चढाव के साथ श्रोताओं के मन भी ऊपर उठने लगते। धीरे-धीरे मन तन पर 
हाबी हो जाता। होते-होते, एक क्षण ऐसा आता कि बीच में खॅजड़ी लिए बालगोबिन भगत 
नाच रहे हैं और उनके साथ ही सबके तन और मन नृत्यशील हो उठे हैं। सारा आँगन नृत्य 
और संगीत से ओतप्रोत है! 

बालगोबिन भगत की संगीत-साधना का चरम उत्कर्ष उस दिन देखा गया जिस दिन 
उनका बेटा मरा। इकलौता बेटा था वह! कुछ सुस्त और बोदा-सा था, किंतु इसी कारण 
बालगोबिन भगत उसे और भी मानते। उनकी समझ में ऐसे आदमियों पर ही ज्यादा नजर 
रखनी चाहिए या प्यार करना चाहिए, क्योंकि ये निगरानी और मुहब्बत के ज्यादा हकदार होते 
हैं। बड़ी साध से उसकी शादी कराई थी, पतोहू बड़ी ही सुभग और सुशील मिली थी। घर 
की पूरी प्रबाँधिका बनकर भगत को बहुत कुछ दुनियादारी से निवृत्त कर दिया था उसने। 
उनका बेटा बीमार है, इसकी खबर रखने की लोगों को कहाँ फुरसत! किंतु मौत तो अपनी 
ओर सबका ध्यान खींचकर ही रहती है। हमने सुना, बालगोबिन भगत का बेटा मर गया। 
कुतूहलवश उनके घर गया। देखकर दंग रह गया। बेटे को आँगन में एक चटाई पर लिटाकर 
एक सफ़ेद कपड़े से ढाँक रखा है। वह कुछ फूल तो हमेशा ही रोपते रहते, उन फूलों में 
से कुछ तोड़कर उस पर बिखरा दिए हैं; फूल और तुलसीदल भी। सिरहाने एक चिराग जला 

रखा है। और, उसके सामने ज़मीन पर ही आसन जमाए गीत गाए चले जा रहे हैं! वही पुराना 
स्वर, वही पुरानी तल्लीनता। घर में पतोहू रो रही है जिसे गाँव की स्त्रियाँ चुप कराने की 
कोशिश कर रही हैं। किंतु, बालगोबिन भगत गाए जा रहे हैं! हाँ, गाते-गाते कभी-कभी पतोहू 
के नजदीक भी जाते और उसे रोने के बदले उत्सव मनाने को कहते। आत्मा परमात्मा के 
पास चली गई, विरहिनी अपने प्रेमी से जा मिली, भला इससे बढ़कर आनंद की कौन बात? 
में कभी-कभी सोचता, यह पागल तो नहीं हो गए। किंतु नहीं, वह जो कुछ कह रहे थे उसमें 
उनका विशवास बोल रहा था-वह चरम विशवास जो हमेशा ही मृत्यु पर विजयी होता 
आया है। 

बेटे के क्रिया-कर्म में तूल नहीं किया; पतोहू से ही आग दिलाई उसकी। किंतु ज्योही 
श्राद्ध को अवधि पूरी हो गईं, पतोहू के भाई को बुलाकर उसके साथ कर दिया, यह आदेश 
देते हुए कि इसकी दूसरी शादी कर देना। इधर पतोहू रो-रोकर कहती-में चली जाऊँगी तो 
बुढ़ापे में कौन आपके लिए भोजन बनाएगा, बीमार पड़े, तो कौन एक चुल्लू पानी भी देगा? 
में पैर पड़ती हूँ, मुझे अपने चरणों से अलग नहीं कीजिए! लेकिन भगत का निर्णय अटल 
था। तू जा, नहीं तो में ही इस घर को छोड़कर चल दूँगा-यह थी उनकी आखिरी दलील और 
इस दलील के आगे बेचारी को क्या चलती? 

बालगोबिन भगत की मौत उन्हीं के अनुरूप हुई। वह हर वर्ष गंगा-स्नान करने जाते। 
स्नान पर उतनी आस्था नहीं रखते, जितना संत-समागम और लोक-दर्शन पर। पैदल ही जाते। 
करीब तीस कोस पर गंगा थी। साधु को संबल लेने का क्या हक? और, गृहस्थ किसी से 
भिक्षा क्यों मागे? अतः, घर से खाकर चलते, तो फिर घर पर ही लौटकर खाते। रास्ते भर 
खँजडी बजाते, गाते जहाँ प्यास लगती, पानी पी लेते। चार-पाँच दिन आने-जाने में लगते; 
किंतु इस लंबे उपवास में भी वही मस्ती! अब बुढापा आ गया था, किंतु टेक वही 
जवानीवाली। इस बार लौटे तो तबीयत कुछ सुस्त थी। खाने-पीने के बाद भी तबीयत नहीं 
सुधरी, थोड़ा बुखार आने लगा। किंतु नेम-ब्रत तो छोड्नेवाले नहीं थे। वही दोनों जून गीत, 
स्नानध्यान, खेतीबारी देखना। दिन-दिन छीजने लगे। लोगों ने नहाने-धोने से मना किया, आराम 
करने को कहा। किंतु, हँसकर टाल देते रहे। उस दिन भी संध्या में गीत गाए, किंतु मालूम 
होता जैसे तागा टूट गया हो, माला का एक-एक दाना बिखरा हुआ। भोर में लोगों ने गीत नहीं 
सुना, जाकर देखा तो बालगोबिन भगत नहीं रहे सिर्फ़ उनका पंजर पड़ा है! 

Dn # Pb 





खेतीबारी से जुड़े गृहस्थ बालगोबिन भगत अपनी किन चारित्रिक विशेषताओं के कारण साधु कहलाते थे? 
भगत को पुत्रवधू उन्हें अकेले क्यों नहीं छोड़ना चाहती थी? 

भगत ने अपने बेटे की मृत्यु पर अपनी भावनाएँ किस तरह व्यक्त कीं? 

भगत के व्यक्तित्व और उनकी वेशभूषा का अपने शब्दों में चित्र प्रस्तुत कीजिए। 

बालगोबिन भगत को दिनचर्या लोगों के अचरज का कारण क्यों थी? 


. पाठ के आधार पर बालगोबिन भगत के मधुर गायन की विशेषताएँ लिखिए। 
7. कुछ मार्मिक प्रसंगों के आधार पर यह दिखाई देता है कि बालगोबिन भगत प्रचलित सामाजिक मान्यताओं 


को नहीं मानते थे। पाठ के आधार पर उन प्रसंगों का उल्लेख कोजिए। 


. धान की रोपाई के समय समूचे माहौल को भगत की स्वर लहरियाँ किस तरह चमत्कृत कर देती थीं? उस 


माहौल का शब्द-चित्र प्रस्तुत कीजिए। 


रचना और अभिव्यक्ति 


9, 
I0. 
kl, 
2; 


I3, 


पाठ के आधार पर बताएँ कि बालगोबिन भगत की कबीर पर श्रद्धा किन-किन रूपों में प्रकट हुई है? 
आपको दृष्टि में भगत को कबीर पर अगाध श्रद्धा के क्या कारण रहे होंगे? 

गाँव का सामाजिक-सास्कृतिक परिवेश आषाढ़ चढते ही उल्लास से क्यों भर जाता है? 

“ऊपर को तसवीर से यह नहीं माना जाए कि बालगोबिन भगत साधु थे।” क्या 'साधु' को पहचान पहनावे 
के आधार पर की जानी चाहिए? आप किन आधारों पर यह सुनिश्चित करेंगे कि अमुक व्यक्ति 'साधु' है? 
मोह और प्रेम में अंतर होता है। भगत के जीवन की किस घटना के आधार पर इस कथन का सच सिद्ध 
करेंगे? 


भाषा-अध्ययन 


।4. इस पाठ में आए कोई दस क्रियाविशेषण छाँटकर लिखिए और उनके भेद भी बताइए। 


पाठेतर सक्रियता 


° पाठ में ऋतुओं के बहुत ही सुंदर शब्द-चित्र उकेरे गए हैं। बदलते हुए मौसम को दर्शाते हुए 
चित्र/फ़ोटो का संग्रह कर एक अलबम तैयार कीजिए। 

रामवृक्ष बेनीपुरी 
° पाठ में आषाढ, भादो, माघ आदि में विक्रम संवत कलैंडर के मासों के नाम आए हैं। यह कलैंडर 
किस माह से आरंभ होता है? महीनों की सूची तैयार कीजिए। 


० कार्तिक के आते ही भगत 'प्रभाती' गाया करते थे। प्रभाती प्रातःकाल गाए जाने वाले गीतों को कहते 
हैं। प्रभाती गायन का संकलन कीजिए और उसकी संगीतमय प्रस्तुति कीजिए। 


० इस पाठ में जो ग्राम्य संस्कृति की झलक मिलती है वह आपके आसपास के वातावरण से कैसे 


भिन्न है? 
शब्द -संपदा 
मँझोला - न बहुत बड़ा न बहुत छोटा 
कमली - कंबल 
पतोहू - पुत्रवधू / पुत्र की स्त्री 
रोपनी - धान की रोपाई 
कलेवा - सवेरे का जलपान 
पुरवाई - पूरब की ओर से बहने वाली हवा 
अधरतिया - आधी रात 
खँजडी - ढफली के ढंग का परंतु आकार में उससे छोटा एक वाद्य यंत्र 
निस्तब्धता - सन्नाटा 
लोही - प्रातःकाल को लालिमा 
कुहासा - कोहरा 
आवृत - ढका हुआ, आच्छादित 
कुश - एक प्रकार को नुकीली घास 
बोदा - कम बुद्धि वाला 
संबल - सहारा 
यह भी जानें 


प्रभातियाँ मुख्य रूप से बच्चों को जगाने के लिए गाई जाती हैं। प्रभाती में सूर्योदय से कुछ समय पूर्व 
से लेकर कुछ समय बाद तक का वर्णन होता है। प्रभातियों का भावक्षेत्र व्यापक और यथार्थ के अधिक 
निकट होता है। प्रभातियों या जागरण गीतों में केवल सुकोमल भावनाएंँ ही नहीं वरन्‌ वीरता, साहस और 
उत्साह की बातें भी कही जाती हैं। कुछ कवियों ने प्रभातियों में राष्ट्रीय चेतना और विकास की भावना 
को पिरोने का प्रयास किया है। 

क्षितिज 


श्री शंभूदयाल सक्सेना द्वारा रचित एक प्रभाती- 






पलकें, खोलो, रैन सिरानी। 
बाबा चले खेत को हल ले सखियाँ म्द पानी।। 
बहुएँ घर-घर छाछ बिलोतीं गाती गीत मधथानी। 
चरखे के संग गुन-गुन करती सूत कातती नानी।। 
मंगल गाती चील चिरैया आसमान फहरानी। 
में रमी लाडली जीवन ज्योत सुहानी।। 
आलस छोड़ो, उठो न सुखदे! में तब मोल बिकानी।। 
पलकें खोलो हे कल्याणी।। 









RN 

